

**गोविन्द बल्लभ पंत कृषि एवं प्रौद्योगिक विश्वविद्यालय,  
पन्तनगर, जिला-ऊधमसिंह नगर, उत्तराखण्ड, पिन-२६३१४७**

**पंतनगर के इन्डू अध्ययन केन्द्र पर छात्रों की परिचय बैठक सम्पन्न**

पन्तनगर २६ सितम्बर, २०१६। पंतनगर विश्वविद्यालय के संचार केन्द्र में स्थापित इंदिरा गांधी मुक्त विश्वविद्यालय के अध्ययन केन्द्र पर जुलाई २०१६ सत्र में प्रवेश लेने वाले विद्यार्थियों की एक परिचय बैठक सम्पन्न हुई। बैठक में मुख्य अतिथि के रूप में इंदिरा गांधी मुक्त विश्वविद्यालय की क्षेत्रीय निदेशक डा. आशा शर्मा उपस्थित थीं। उन्होंने विद्यार्थियों को इंदिरा गांधी मुक्त विश्वविद्यालय के पाठ्यक्रमों तथा काउंसिलिंग के बारे में विस्तृत जानकारी दी। डा. शर्मा ने विद्यार्थियों को सम्बोधित करते हुए कहा कि इंदिरा गांधी मुक्त विश्वविद्यालय में अनेक ऐसे गुणवत्तायुक्त कार्यक्रम उपलब्ध हैं जिनमें प्रवेश लेकर आप अपना भविष्य बना सकते हैं क्योंकि आज सामान्य स्नातक अथवा अन्य पाठ्यक्रमों में प्रवेश लेकर बहुत कुछ हासिल करना संभव नहीं है। उन्होंने कहा कि इन्डू द्वारा छात्रों के हित में अनेक कदम उठाये गये हैं जिससे छात्रों को अपनी पढ़ाई में काफी सुविधा उपलब्ध होगी तथा उन्हें घर बैठे इन्डू की वेबसाइट पर सभी जानकारी उपलब्ध होगी। इस अवसर पर उपस्थित विभिन्न कोर्सों के एकेडमिक काउंसलर को सम्बोधित करते हुए उन्होंने काउंसिलिंग के विभिन्न पहलुओं पर जानकारी प्रदान की। ज्ञातव्य है कि जुलाई २०१६ सत्र में पंतनगर अध्ययन केन्द्र पर कुल ३७ विद्यार्थियों ने प्रवेश लिया है तथा ये विद्यार्थी दूर-दूर से इस परिचय बैठक में सम्मिलित होने के लिए आये थे।

इस अवसर पर पंतनगर अध्ययन केन्द्र के कोऑर्डिनेटर एवं निदेशक, संचार डा. वीर सिंह ने सर्वप्रथम इन्डू की क्षेत्रीय निदेशक डा. आशा शर्मा का स्वागत किया तथा अध्ययन केन्द्र पर संचालित विभिन्न पाठ्यक्रमों के बारे में अवगत कराया। उन्होंने बताया कि जुलाई २०१६ सत्र में प्रवेश लेने वाले विद्यार्थियों की काउंसिलिंग यथाशीघ्र प्रारम्भ की जायेगी जिसकी सूचना सभी विद्यार्थियों को प्रेषित की जायेगी। उन्होंने इंदिरा गांधी मुक्त विश्वविद्यालय के पाठ्यक्रमों में प्रवेश लेने पर विद्यार्थियों को बधाई दी तथा कहा कि यदि उनकी कोई भी समस्या हो तो किसी समय पंतनगर के अध्ययन केन्द्र से सम्पर्क कर अपनी समस्या का समाधान प्राप्त कर सकते हैं। इस अवसर पर विभिन्न कार्यक्रमों के एकेडमिक काउंसलर उपस्थित भी थे तथा उन्होंने भी अपने विचार व्यक्त किये। इस अवसर पर विद्यार्थियों के मूल प्रमाणपत्रों की जांच की गयी तथा उन्हें आई. डी. कार्ड वितरित किये गये।



फोटो सं. १ : परिचय बैठक को सम्बोधित करती इन्डू की क्षेत्रीय निदेशक डा. आशा शर्मा

